

မတရားဥပဒေများထုတ်ပြီး ပြည်သူ့အပေါင်းကို မတရားမှုများ ကျူးလွန်နေသော စစ်ကောင်စီရဲ့ အာဏာရှင်ခြင်းသည် ရက် ၉၀ ပြည့်ချေပြီ။

Reporting for 30/4/21

၃၀ ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် ၂၉ ရက်နေ့ သတင်းများကိုလည်း ထည့်သွင်းထားပါတယ်။

Protest / Campaign

- **မိုးတွေခြိမ်း၊ လျှပ်စီးတွေ လက်နေပေမယ့် ရန်ကုန်မိုးသည်းသည်းကြားမှာ လူငယ်တွေ သပိတ်များ ဆက်လက်ပြုလုပ်ခဲ့ (BBC Burmese)**
ဒီနေ့ ဧပြီ ၃၀ ရက်မနက်ပိုင်းမှာ မိုးတွေ သည်းပြီးလျှပ်စီးတွေလက်ကာ မိုးခြိမ်းသံတွေကြား၊ မိုးကြိုးတွေပစ်နေတဲ့ကြားမှာပဲ ရန်ကုန်က လူငယ်တွေဦးဆောင်တဲ့ စစ်အာဏာသိမ်းဆန့်ကျင်ဆန္ဒပြပွဲတွေ ဆက်ရှိနေခဲ့ပါတယ်။ စစ်အာဏာရှင်ကျဆုံးရေး၊ အမျိုးသားညီညွတ်ရေးအစိုးရ NUG ကို ထောက်ခံကြောင်းနဲ့ အနိုင်မခံအရှုံးမပေး နေဦးတော်လှန်ရေးကြွေးကြော်သံတွေနဲ့ ရန်ကုန်မြို့တွင်းလမ်းမတွေပေါ်မှာ လှည့်လည်ဆန္ဒပြခဲ့ကြတာ ဖြစ်ပါတယ်။ မိုးခြိမ်းသံတွေကြားမှာပဲ လူငယ်တွေဟာ စစ်အာဏာရှင်ဆန့်ကျင်ရေးကြွေးကြော်သံတွေကို ကြွေးကြော်ချီတက်ခဲ့ကြတာဖြစ်ပြီး ညပ်ပူးညပ်ပိတ်ဖြိုခွင်းမှုတချို့လည်းရှိသောကြောင့် ဂဠုလောက် အဖမ်းခံခဲ့ရကြောင်းလည်း သိရတယ်။ ဒီနေ့သပိတ်နဲ့ပတ်သက်လို့ ရန်ကုန်မြို့လယ် ရွှေဘိုဘာလမ်းအနီးမှာ ဆန္ဒပြပွဲမှာ ပါဝင်သူလူငယ်တစ်ဦးက "ရသလိုတော်လှန်နေမှာပါဗျာ" လို့ ဘီဘီစီကိုပြောပါတယ်။
- မြေလတ်နှင့် အညာဒေသတွင် ရေရှားပါးစပြုလာပြီဖြစ်ရာ မကွေးတိုင်းဒေသကြီး၊ နတ်မောက်မြို့နယ်၊ ကုလားရှင်စံပြကျေးရွာတွင် ဧပြီ လ ၂၉ ရက်နေ့က သောက်ရေတွင်းတူးရင်း အာဏာရှင်စနစ်ဆန့်ကျင်ရေး ဆန္ဒထုတ်ဖော်ခဲ့ကြ
- ကော့ကရိတ်တွင် ဒေသခံအင်အား ရာနှင့်ချီပါဝင်သည့် သပိတ်စစ်ကြောင်းက စစ်အာဏာရှင်စနစ်ဆန့်ကျင်ကြောင်း နှင့် NUG အစိုးရထောက်ခံကြောင်း ဆန္ဒဖော်ထုတ်ခဲ့ကြပြီး အဆိုပါ သပိတ်စစ်ကြောင်းအား KNU တပ်ဖွဲ့ဝင် အချို့ကလည်း လုံခြုံရေးပေး စောင့်ရှောက်ခဲ့။
- ဟိုပင်တွင် စစ်အုပ်စုက ကျောင်းပြန်ဖွင့်ရန် လုပ်ဆောင်လာမှုကို ဆန့်ကျင်သည့်အနေဖြင့် လူငယ်များက မြို့ပေါ်ကျောင်းအချို့တွင် "စစ်ကျွန်ပညာရေး အလိုမရှိ"၊ "ကျောင်းမအပ်ဘူး" စသည့် စာများများ ကျောင်းရှေ့နှင့် အုတ်တံတိုင်းများတွင် ရေးသားကာ တော်လှန်ခဲ့ကြ

Detain / Death

- **ရတနာပုံတက္ကသိုလ်ကျောင်းသား သုံးဦး ဖမ်းဆီးခံရ (RFA)**
မန္တလေးမြို့မှာ ဧပြီ ၂၉ ရက်နေ့၊ မနေ့ မနက်က စစ်အာဏာရှင်ဆန့်ကျင်ရေး ဆန္ဒပြပွဲက ပြန်လာတဲ့လမ်းမှာ စစ်ကောင်စီတပ်တွေ အိမ်စီးကားနဲ့ တိုက်ဖမ်းတဲ့အတွက် ရတနာပုံ တက္ကသိုလ်ကျောင်းသား သုံးယောက် ၁၀၇ လမ်းနဲ့ ၆၄ လမ်းမှာ ဖမ်းဆီးခံလိုက်ရပါတယ်။ ကိုနိုင်မင်းထွန်း၊ ကိုရဲထွဋ်နိုင် နဲ့ ကိုပိုင်စွမ်းထက် တို့ဖြစ်ပါတယ်။ "ကားနဲ့ လိုက်တိုက်ဖမ်းတယ်။ သူတို့နဲ့အတူ ဆိုင်ကယ်တွေ၊ ဖုန်းတွေ ပါသွားတယ်။ အခုတော့ အိုးဘိုထောင် ရောက်နေတယ်လို့တော့ သိရတယ်။ သူတို့ ဘယ်လိုပဲ ဖမ်းနေပါစေ ကျွန်တော်တို့ ဆက်လုပ်စရာရှိတာ လုပ်နေမှာပါ"
- **ရွှေဘို၊ သီးလုံးရွာမှာ ရွာသားချင်း ပြဿနာဖြစ်ပြီး လေးဦး သေဆုံး (RFA)**
စစ်ကိုင်းတိုင်း၊ ရွှေဘိုမြို့နယ်အနားက သီးလုံးကျေးရွာမှာ ဧပြီ ၂၈ ရက်နေ့ညက အာဏာသိမ်းစစ်ကောင်စီကို ထောက်ခံပြီး သတင်းပေး ဒလံလုပ်ပေးနေတဲ့ ရွာသားတွေနဲ့ ဒီမိုကရေစီကိုလိုလားတဲ့ ရွာသားတွေ အချင်းချင်း စကားများပြီး တုတ်တွေ၊ ဓားတွေ ဂျင်ကလိတွေနဲ့ ပစ်ခတ်ပြီး ရန်ဖြစ်ကြတာကြောင့် စစ်ကောင်စီကို ထောက်ခံတဲ့ဘက်က လူလေးယောက် သေဆုံးပြီး ခုနှစ်ယောက် ဒဏ်ရာရခဲ့ပါတယ်။
- **ရေနံချောင်းတွင် ကျောင်းသား ၂ ဦးနှင့် ပြည်သူ ၁ ဦး ဖမ်းဆီးခံရ (DVB)**
ရေနံချောင်းတက္ကသိုလ် ကျောင်းသားများသမဂ္ဂမှ ဒုဥက္ကဋ္ဌ(၂)ဗွန်သင်းကြည်၊ ကျောင်းသားများသမဂ္ဂ သဘာဝပတ်ဝန်းကျင် ထိန်းသိမ်းရေးရာ တာဝန်ခံ မောင်ဖြိုးဝေသစ်နဲ့ အရပ်သားတစ်ဦးဖြစ်တဲ့ မမြင့်မြတ်သော်တို့ကို ဧပြီ ၃၀ ရက် ညနေ ၃ နာရီက အကြမ်းဖက်စစ်ကောင်စီက အတင်းအဓမ္မဖမ်းဆီးသွားတယ်လို့ သမဂ္ဂကသတင်းထုတ်ပြန်ပါတယ်။
- **မြိတ်မှာ အာဏာသိမ်းကာလ ဖမ်းဆီးခံရပြီး တရားရင်ဆိုင်နေရသူ လူ ၂၀၀ နီးပါးအထိရှိနေ (BBC)**
မြိတ်မြို့မှာ စစ်အာဏာရှင်ဆန့်ကျင်ရေးဆန္ဒပြမှုတွေဖြိုခွဲခံရချိန်နဲ့ စစ်ကောင်စီလက်ထက်ထိန်းသိမ်းခံရသူ အယောက် ၂၀၀ နီးပါးအထိ တရားရင်ဆိုင်နေရတယ်လို့ ထိန်းသိမ်းခံလူပုဂ္ဂိုလ်တွေအရေး ဥပဒေကြောင်းအရ ကူညီပေးနေတဲ့ ရှေ့နေတွေက အတည်ပြုပါတယ်။
- **The Chinland Post အယ်ဒီတာချုပ်ကို မဖမ်းမိလို့ ယောက်ဖဖြစ်သူကို ဖမ်းဆီးသွား (RFA)**
ချင်းပြည်နယ် ဟားခါးမြို့ အခြေစိုက်သတင်းဌာန တခုဖြစ်တဲ့ The Chinland Post ရဲ့ အယ်ဒီတာချုပ် ဆလိုင်းဘွဲ့အုပ်ထန်ကို စစ်တပ်က ဖမ်းဆီးဖို့ ဧပြီ ၂၉ ရက်နေ့ ညပိုင်းမှာ နေအိမ်ကို ဝင်ရောက်ရှာဖွေခဲ့ပေမယ့် မဖမ်းမိခဲ့တာကြောင့် သူရဲ့ ယောက်ဖဖြစ်သူကို ဖမ်းဆီးသွားတယ်လို့ ဆိုပါတယ်။
- **ထားဝယ် ရပ်ကျေးအုပ်ချုပ်ရေးမှူးဟောင်း၂၀ ကျော် ထိန်းသိမ်းခံရ (Voice Of Myanmar)**

တနင်္သာရီတိုင်း၊ ထားဝယ်မြို့နယ်ထဲက ရပ်ကျေးအုပ်ချုပ်ရေးမှူးဟောင်း၂၀ ကျော်ကို မနေ့ ဧပြီ၂၉ ရက်နေ့ ညနေပိုင်းက စတင်ပြီး မြို့မရဲစခန်းခမ္ဘာရုံကို တစ်ဦးချင်း ခေါ်ယူ ထိန်းသိမ်းခံထားရတယ်လို့ မြို့ခံတွေဆီကနေ စုံစမ်းသိရှိရပါတယ်။

- တောင်ဒဂုံသပိတ်ကို အကြမ်းဖက်စစ်ကောင်စီတပ်မှ အိမ်စီးကားဖြင့် တိုက်၍ဖြိုခွင်းပြီး ငှဦးအား အကြမ်းဖက် ဖမ်းဆီးခဲ့

Federal / Ethnic

- **ကရင်စစ်ဘေးရှောင် သုံးသောင်းကျော်ရှိလာ (RFA)**

ကရင်ပြည်နယ် ဖာပွန်ခရိုင် ကရင်အမျိုးသားအစည်းအရုံး (KNU) တပ်မဟာ ၅ နယ်မြေထဲ ဧပြီလ ၂၇ နဲ့ ၂၈ ရက်နေ့က စစ်ကောင်စီတပ်က လေယာဉ်နဲ့ လက်နက်တွေ ပစ်ခတ်ခဲ့လို့ ကရင်ဒုက္ခသည်တွေ ထွက်ပြေးနေကြရပါတယ်။

- **ကချင်ပြည်နယ်မှာ တိုက်ပွဲတွေကြောင့် ဒုက္ခသည် တစ်သောင်းခန့် ရှိလာ (RFA)**

တပ်မတော်က အာဏာသိမ်းပြီးနောက်ပိုင်း ကချင်ပြည်နယ်မှာ တပ်မတော်နဲ့ ကချင်လွတ်မြောက်ရေး တပ်မတော် KIA တို့အကြား တိုက်ပွဲတွေ ပိုပြင်းထန်လာနေသလို တိုက်ပွဲတွေကြောင့် ဒီနေ့အထိနေရပ်စွန့်ခွာထွက်ပြေးရသူပေါင်း တစ်သောင်းခန့် ရှိလာနေပြီလို့ ဒေသခံတွေက ပြောပါတယ်။

- **ဗန်းမော်ခရိုင်စစ်ရှောင်များအတွက် အစားအသောက်နှင့် အသုံးအဆောင်လိုအပ်နေဆဲ (Kachin News Group)**

ဗန်းမော်ခရိုင် မိုးမောက်မြို့နယ်အတွင်း တိုက်ပွဲများကြောင့် ထွက်ပြေးတိမ်းရှောင်လာကြသော ကျေးရွာ ၇ ခုမှ စစ်ရှောင်ပြည်သူများအတွက် အစားအသောက်နှင့် အသုံးအဆောင်ပစ္စည်းများ လိုအပ်နေသေးကြောင်း စစ်ရှောင်တာဝန်ခံများထံမှ သိရသည်။

- **ရခိုင် စစ်ဘေးဒုက္ခသည်စခန်း ၈၀ ရာခိုင်နှုန်းခန့် ရေအခက်အခဲ ကြုံနေရ (RFA)**

ရခိုင်မြောက်ပိုင်းက စစ်ဘေးဒုက္ခသည်စခန်း ၈၀ ရာခိုင်နှုန်းဟာ ရေအလုံအလောက် မရတဲ့ ပြဿနာနဲ့ ရင်ဆိုင်နေရပြီး သောက်သုံးရေ အခက်အခဲဖြစ်နေကြတယ်လို့ စခန်းတာဝန်ရှိသူတွေနဲ့ ဒုက္ခသည်တွေကို အကူအညီပေးနေသူတွေက ပြောပါတယ်။

- **ညောင်လေးပင်ခရိုင်ထဲ စစ်ကောင်စီတပ်နဲ့ကြား လူအသေအပျောက်ရှိတဲ့ ပစ်ခတ်မှုဖြစ်ခဲ့ကြောင်း ကေအဲန်ယူထုတ်ပြန် (BBC)**

ကေအဲန်ယူ ညောင်လေးပင်ခရိုင်ထဲမှာ ခြုံခိုတိုက်ဖို့ ပြင်နေတဲ့ စစ်ကောင်စီ တပ်ဖွဲ့တွေနဲ့ကြား ထိတွေ့ပစ်ခတ်တာတွေ ဒီကနေ့ (ဧပြီ ၃၀ ရက်) မှာ ရှိခဲ့တယ်လို့ ကေအဲန်ယူဘက်က ထုတ်ပြန်ပါတယ်။

Junta / Terrorists

- **မန္တလေး ခရိုင်တရားရုံးမှာ ဗုံးပေါက်ကွဲမှုဖြစ် (RFA)**

မန္တလေးမြို့၊ ချမ်းအေးသာစံမြို့နယ်၊ ခရိုင်တရားရုံးမှာ ဧပြီ ၃၀ ရက်နေ့၊ ဒီနေ့ မနက် ၁၀ နာရီမထိုးခင်အချိန်က ဗုံးပေါက်ကွဲမှုဖြစ်ခဲ့တယ်လို့ တရားရုံးအနီးနေထိုင်သူတွေက ပြောပါတယ်။

- **အပစ်ရပ်ကာလ တစ်လတိုးကြောင်း အာဏာသိမ်း စစ်တပ် ကြေညာ (BBC)**

စစ်ရေးဆိုင်ရာလှုပ်ရှားတာတွေ မလတစ်လလုံး ရပ်ထားပေးမယ်လို့ အာဏာသိမ်း စစ်တပ်က ကြေညာပါတယ်။ တပ်မတော်ကာကွယ်ရေး ဦးစီးချုပ်ရုံး ဝက်ဘ်ဆိုက်စာမျက်နှာမှာ ဒီနေ့ ဧပြီ ၃၀ ရက်စွဲနဲ့ အဲဒီထုတ်ပြန်ချက် တင်ထားတာ တွေ့ရပါတယ်။ အစိုးရလုံခြုံရေးနဲ့ အုပ်ချုပ်ရေး ယန္တရားတွေကို နှောင့်ယှက်ထိပါး တိုက်ခိုက်ချိန်မှ အပ ဆိုပြီး သူတို့ကြေညာတဲ့ တစ်ဘက်သတ် အပစ်ရပ် ကြေညာမှုထဲ ကန့်သတ်ချက် ထည့်သွင်းထားပါတယ်။

- **မိုးကုတ်မြို့တွင် အုပ်ချုပ်ရေးမှူးဟောင်းများကို အကြမ်းဖက်စစ်အုပ်စုက ဖမ်းဆီးနေ (DVB)**

မန္တလေးတိုင်း၊ မိုးကုတ်မြို့မှာ ဧပြီ ၂၉ ရက်ညက မင်းတံတားရပ်ကွက် အုပ်ချုပ်ရေးမှူးနဲ့ သဖန်းပင်ရပ်ကွက် အုပ်ချုပ်ရေးမှူးတို့ကို အကြမ်းဖက်စစ်အုပ်စုက လာရောက်ဖမ်းဆီးခဲ့ရာမှာ သဖန်းပင်ရပ်ကွက် အုပ်ချုပ်ရေးမှူးဟောင်းကို မတွေ့တာကြောင့် သားဖြစ်သူကို ဖမ်းဆီးသွားပါတယ်။ အလားတူ ကျပ်ပြင်အုပ်စု အုပ်ချုပ်ရေးမှူးကိုလည်း စစ်အုပ်စုက ဖမ်းဆီးထားတာ တစ်လနီးပါး ကြာမြင့်ပြီဖြစ်ပြီး တခြား အုပ်ချုပ်ရေးမှူးဟောင်းတွေကိုလည်း လိုက်လံ ဖမ်းဆီးနေတယ်လို့ သိရပါတယ်။

- **ခင်ဦးမြို့နယ်၊ ငွေကုန်းကျေးရွာတွင် စစ်တပ်က ကြက်၊ ဘဲ နှင့် ရွှေငွေပစ္စည်းများဝင်ခိုး (DVB)**

စစ်ကိုင်းတိုင်း၊ ခင်ဦးမြို့နယ်၊ ငွေကုန်းကျေးရွာမှာ ဧပြီ ၃၀ ရက် ဒီနေ့မနက် ၄ နာရီလောက်မှာ အကြမ်းဖက် စစ်တပ်နဲ့ရဲတွေက ဝင်ရောက်လာပြီး ရွာထဲကပြည်သူတွေပိုင်တဲ့ ပစ္စည်းတွေ ခိုးယူသွားတယ်လို့ ဒေသခံတွေက ပြောပါတယ်။

- **ပဲခူးတွင် ရဲနှင့်စစ်တပ် အပြန်အလှန် ပစ်ခတ်ပြီး နောက် ကားမှောက် ဒဏ်ရာရသော စစ်ဗိုလ် သေဆုံး (Khit Thit Media)**

ပဲခူးမြို့တွင် ဧပြီလ ၂၉ ရက် နေ့ ည ၁၁ နာရီ ကျော်အချိန် ရဲနှင့်စစ်တပ် အပြန်အလှန် ပစ်ခတ်မှုဖြစ်ပြီး စစ်ဗိုလ်ကား တိမ်း မှောက်ဒဏ်ရာရရှိ ပြီး နောက် သေဆုံးသွား ကြောင်းဒေသခံများက ရန်ကုန် ခေတ်သစ်သတင်းဌာနသို့ ပြောဆိုသည်။ "အခုသိရတာက စစ်ဗိုလ် သေသွားပြီလို့ပြောတယ်။ ပစ်ခတ်ရဲလည်း အဖမ်းခံထားရတယ်လို့ကြားတယ်။ ကျနော်ထင်တာက အရပ်ဝတ်တွေနဲ့ကင်းလှည့်ရင်း ဖြစ်ကြတာလို့ထင်တယ်။ နောက်ပြီး

သူတို့တွေ ညပိုင်းမှူးနေပုံလည်းရတယ်"ဟု ပဲခူးဒေသခံတစ်ဦးက ပြောဆိုသည်။ အချင်းချင်းမှားယွင်းပစ်ခတ်သည့် အကြောင်းအရင်းနှင့် သေဆုံးမှုသတင်းကို အကြမ်းဖက်စစ် ကောင်စီဘက်က ထုတ်ပြန်ခြင်းမရှိ သေး ပေ။

Other News

• ထိထိုးသူနည်း၍ အမြင့်ဆုံး ကျပ်သိန်းငါးထောင်ဆုသာ ချီးမြှင့်မည် (By ရော့ဘတ် 30 April 2021)

စစ်အာဏာသိမ်းပြီးနောက် လစဉ်ပုံမှန် ထိဖွင့်လှစ်နိုင်ခြင်း မရှိခဲ့ရာမှ ယခင်အမြင့်ဆုံးဆု ကျပ်သိန်းတသောင်းခွဲအစား ယခုအခါ ကျပ်သိန်းငါးထောင်သာ ချီးမြှင့်မည်ဖြစ်ကြောင်း အောင်ဘာလေ သိန်းဆုဌာနခွဲက ယနေ့ရက်စွဲဖြင့် ထုတ်ပြန်ကြေညာလိုက်သည်။ ကျပ် တထောင်တန် ထိလက်မှတ်များ၂၆ ကြိမ်မြောက်အဖြစ် မေလ ၁ ရက်တွင် ဖွင့်လှစ်မည်ဖြစ်ပြီး “က” အ ကွရာမှ အစဉ်လိုက် “ကဈ” အထိ အကွရာ ၄၂ လုံးတွင် ထိစာအုပ် ၂၀၅၃၄၈ အုပ်ရောင်းချခဲ့ရသည့်အတွက် ရငွေ ကျပ်သန်း ၂၀၅၃.၄၈၀ ရှိခဲ့ပြီး ယင်းရငွေ၏ ၆၀ ရာခိုင်နှုန်းဖြစ်သည့် ကျပ်သန်း ၁၂၃၂.၀၈၈ အား ချီးမြှင့်မည်ဖြစ် ကြောင်းသိရသည်။

• ဆန် တန်ချိန် ၂ သန်း ပြည်ပကို ဒီနှစ်တင်နိုင်ဖို့ ဆန်စပါး အသင်းချုပ်ရည်မှန်း (BBC)

မြန်မာနိုင်ငံကနေ ဒီနှစ်မှာ ဆန် တန်ချိန် ၂ သန်း ပြည်ပကို တင်ပို့ဖို့ ရည်မှန်းထားတယ်ဆိုပြီး ဆန်စပါးအသင်းချုပ်က တာဝန်ရှိသူရဲ့ ပြောကြားချက်ကို ကိုးကားပြီး နယူးယောက် အခြေစိုက် စီးပွားရေးနဲ့ ဈေးကွက်ဆိုင်ရာ သတင်း အချက်အလက်တွေကို အထူးပြု ဆန်းစစ်တဲ့ ဘလွန်း(မ)ဘွဂ် Bloomberg စာစောင်က ရေးပါတယ်။ စစ်အာဏာသိမ်းခံရမှု နောက်ဆက်တွဲ အစာရေစာ ငတ်မွတ်ခေါင်းပါးတဲ့ဒဏ်ကို အထူးသဖြင့် အလုပ်လက်မဲ့ ဖြစ်နေကြတဲ့ မြို့နေဆင်းရဲချို့တဲ့ မိသားစုတွေ သန်းပေါင်းများစွာ ခံရလိမ့်မယ်ဆိုပြီး ကုလသမဂ္ဂ စားနပ်ရိက္ခာ အစီအစဉ် WFP က သတိပေးနေချိန်မှာပဲ ဆန်တင်ပို့မှုကို ရည်မှန်းချက် ပြည့်မီအောင် တင်ပို့နိုင်ဖွယ် ရှိတယ်ဆိုတဲ့ သတင်းတွေ ထွက်လာတာ ဖြစ်ပါတယ်။

International

• စစ်ကောင်စီအပေါ် EU ဒဏ်ခတ်အရေးယူမှု သက်တမ်း တနှစ်တိုး (VOA)

မြန်မာစစ်ခေါင်းဆောင် ဗိုလ်ချုပ်မှူးကြီးမင်းအောင်လှိုင်အပါအဝင် မြန်မာစစ်တပ်အကြီးတန်းအရာရှိကြီး တွေနဲ့ ဖေဖော်ဝါရီလ ၁ ရက် စစ်တပ်အာဏာသိမ်းရာမှာ ပါဝင်လုပ်ဆောင်ခဲ့သူတွေ အပေါ် အီးယူ ဥရောပသမဂ္ဂရဲ့ အရေးယူဒဏ်ခတ်မှုကို သက်တမ်း တနှစ်တိုးလိုက်ပါတယ်။

• မြန်မာအပါအဝင် နိုင်ငံတကာအရေး ကုလအကြီးအကဲ ရုရှား နဲ့ သွားရောက်ဆွေးနွေးမည် (VOA)

ကုလသမဂ္ဂအတွင်းရေးမှူးချုပ် Antonio Guterres ဟာ မေလထဲမှာ ရုရှားနိုင်ငံကို သွားရောက်မှာ ဖြစ်ပြီး ပဋိပက္ခတွေ ပြင်းထန်နေတဲ့ မြန်မာအပါအဝင် နိုင်ငံတွေ အရေးကို ဆွေးနွေးဖို့ရှိတယ်လို့ ကုလသမဂ္ဂဆိုင်ရာ ရုရှားဒုသံအမတ်ကြီး Dmitry Polyanskiy က ကြာသပတေးနေ့မှာ သတင်းထောက်တွေကို ပြောပါတယ်။

• အာဆီယံသဘောတူညီချက် NUG နဲ့ ထိစပ်အကောင်အထည်ဖော်ဖို့ SAC-M တိုက်တွန်း (VOA)

မြန်မာ့အရေးအာဆီယံရဲ့ဘုံသဘောတူညီချက်ငါးခုကို ခိုင်မာတဲ့လုပ်ဆောင်မှုနဲ့ အကောင်အထည်ဖော်ရမယ်လို့ SAC-M က တိုက်တွန်းလိုက်ပါတယ်။

• ကိုဗစ်နဲ့ စစ်အာဏာသိမ်းမှုက လူဦးရေထက်ဝက်ကို ဆင်းရဲတွင်းထဲပို့ (BBC)

ကိုဗစ်ကြောင့် မြန်မာပြည်မှာ မိသားစုဝင်ငွေ တစ်ဝက်လျော့နည်းနိုင်ပြီး အိမ်ထောင်စုတွေ ရာခိုင်နှုန်း ၈၀ ကျော် ရှိနေတာမှာ စစ်အာဏာသိမ်းခံရတော့ ဆင်းရဲမှု သတ်မှတ်လိုင်းအောက် ရောက်သွားမယ့်သူ လာမယ့်နှစ်စမှာပဲ ၂၅ သန်း ဖြစ်လာလိမ့်မယ်လို့ UNDPက ထုတ်ပြန်လိုက်ပါတယ်။ ဒီမိုကရေစီ အပြောင်းအလဲ ဖော်ဆောင်ပြီး ၁၀ စုနှစ် ကြိုးစားထိန်းထားခဲ့တဲ့ ဆင်းရဲမှု ပြဿနာ ကိုင်တွယ်ရေးတွေ စစ်အာဏာသိမ်းခံရလို့ အားလုံးပျက်စီးသွားခဲ့ပြီး ဆင်းရဲမှုတွင်းထဲ သက်ဆင်းရသူ လူ နှစ်ဆကျော် တိုးလာတာဖြစ်တယ်လို့ UNDP စစ်တမ်းကပြောပါတယ်။ လူဦးရေရဲ့ ထက်ဝက် ဆင်းရဲတွင်းထဲ ဆင်းရဲတာကို ဒီမိုကရေစီနည်းကျ ယန္တရားတွေ မရှိပဲနဲ့တော့ ဘယ်လိုမှ ကုစားနိုင်မှာ မဟုတ်ဘူးလို့လည်း စစ်တမ်းမှာ သတိပေးထားသလို ကျပ်ငွေတန်ဖိုးကျ၊ စွမ်းအင်လောင်စာနဲ့ သွင်းကုန်တွေအတွက် ဈေးတွေပိုပေးရ၊ ဘဏ်စနစ် ရပ်ပြီး လူတွေလက်ထဲ ငွေသားမရှိ၊ လူမှုဖူလုံရေး အထောက်အပံ့လည်း မရှိသလောက်ပဲလို့ UNDP ဆန်းစစ်ထားပါတယ်။

• အိန္ဒိယမှာ ဆိုးဆိုးဝါးဝါး ကူးစက်နှုန်း မြင့်တက်နေရတဲ့ ကိုရိုနာဗိုင်းရပ်စ် မျိုးစိတ်သစ်ဖြစ်နိုင်တဲ့ ကူးစက်မှုကို တွေ့ရှိကြောင်း ဂျာမနီနိုင်ငံက ကြာသပတေးနေ့မှာ ပြောပြီး အိန္ဒိယ ဗိုင်းရပ်စ်မျိုးစိတ်သစ် ကူးစက်မှု တွေ့ရှိရာ နောက်ဆုံးနိုင်ငံ ဖြစ်လာပါတယ်။

• ဘရာဇီးနိုင်ငံမှာ ကိုရိုနာဗိုင်းရပ်စ်ကပ်ဘေးအတွင်း သေဆုံးသူဦးရေဟာ ကြာသပတေးနေ့မှာဆိုရင် ၄၀၀၀၀၀ ကျော်အထိ ရှိသွားပြီဖြစ်ပါတယ်။

• ဥရောပသမဂ္ဂ (EU) အနေနဲ့ မြန်မာလူထုနဲ့အတူ ဆက်လက်ရပ်တည်သွားမှာဖြစ်သလို လူသားချင်းစာနာမှု အကူအညီတွေလည်း ဆက်လက် ပေးအပ်သွားမှာ ဖြစ်ကြောင်းပြောကြား

News in Brief

• (၇၅၉) ဦး ကျဆုံးခဲ့၊ (၄၅၀၁) ဦး ဖမ်းဆီးခံခဲ့ရ၊ (၃၄၈၅) ဦး ချုပ်နှောင်ခံထားရဆဲ၊ (၁၃၁၆) ဦး ဝရမ်းထုတ်ခံရ

Recreation

မေဒေ (နို့ခက်)

မေဒေ

မနက်ဖြန် မေဒေ။

မေဒေဆိုတာ အရေးပေါ်အချက်ပြစကားလုံးပေါ့။ ပြင်သစ်စကားလုံး m'aider ကနေ ဆင်းသက်လာတာတဲ့။

မေဒေ

မေဒေဆိုတာ Handmaid's Tale ထဲက ဇာတ်ဆောင် June တို့ရဲ့ လျှို့ဝှက်တော်လှန်ရေးအဖွဲ့။

မဟာဖိုဝါဒီကြီးစိုးတဲ့ Gilead တိုင်းပြည်မှာ လိင်ကျွန်အမျိုးသမီးများ လွတ်မြောက်ရေးအတွက်

June တို့တတွေ တော်လှန်ကြတယ်။ ပုန်ကန်ကြတယ်။

မေဒေဆိုတာ ထွက်ပြီးသမျှ ဇာတ်လမ်းတွဲရဲ့ နောက်ဆုံးပိုင်း နာမည်။

June က ကလေးငယ် အယောက် ၅၀ ကျော်ပါတဲ့ လေယာဉ်စင်းလုံးတိုက် ကနေဒါနိုင်ငံဘက်ကို ခိုးပြီး ပို့လိုက်တယ်။

Gilead စစ်ဗိုလ်ချုပ်တွေ အရှိုက်ထိပေါ့။ တိုက်တိုက်ဆိုင်ဆိုင်ဆိုသလိုပဲ။ Gilead က စစ်ဗိုလ်ချုပ်တွေကလည်း စစ်ရာဇဝတ်မှုတွေ

ကျူးလွန်ထားလို့ တိုင်းပြည်ပြင်ပ မထွက်ရဲရှာဘူး။ နယ်နိမိတ်ခြားတာနဲ့ကို ဖမ်းခံရမှာကိုး။

မနက်ဖန် မေဒေ။

မေလ ၁ ရက်နေ့။ နိုင်ငံတကာအလုပ်သမားများနေ့ဆိုလည်း မမှားတဲ့ မေဒေ။ စစ်အာဏာရှင် လက်အောက်မှာ ၃ လ တင်းတင်းပြည့်ပေါ့။

အာဏာရှင်ဟာ အလုပ်သမားကအစ ပညာရှင်မချန်၊ တစ်နိုင်ငံလုံးကို ဂုတ်သွေးစုပ်မှာပဲ။ သားကောင်လို ချနင်းမှာပဲ။

ရမ်းကားချင်တိုင်း ရမ်းကားမှာပဲ။ ဒီအာဏာရှင်ကြောင့် တစ်တိုင်းပြည်လုံး သောကဝေနေတာ ၃လ ပြည့်ပြီပေါ့။

မနက်ဖန် မေဒေ။

မြန်မာပြည်သူတွေဟာ မေဒေမတိုင်ခင်တည်းက မေဒေ၊ မေဒေ၊ မေဒေလို့ နိုင်ငံတကာကို အချက်ပြနေခဲ့တာ ကြာလှပါပြီ။

စိုးရိမ်ပူပန်တဲ့ ကန့်ကွက်ရှုံ့ချစာထုတ်ရုံကလွဲလို့ မတတ်နိုင်တဲ့ နိုင်ငံတကာအသိုင်းအဝိုင်းဟာ လက်တွေ့ဘဝမှာရော၊ ထိုးဇာတ်ထဲမှာပါ သိပ်မကွာလှပါဘူး။ Gilead စစ်ဗိုလ်ချုပ်တွေ ယုတ်မာသမျှကို နိုင်ငံတကာက ကြည့်နေကြရတယ်။ မြန်မာပြည်က စစ်ဗိုလ်ချုပ်တွေကတော့

လူသတ်ချင်တိုင်းသတ်ပြီး အာဆီယံအစည်းအဝေးသွားတက်နေတာကို နိုင်ငံတကာက ကြည့်နေရတယ်။

မနက်ဖန် မေဒေ။

ကမ္ဘာကြီးက ပြန်လည်ပတ်နေပြီ။ အလွှာစုံက မြန်မာပြည်သူတွေခမျာ ကပ်ရောဂါရော၊ အာဏာရှင်ကိုပါ ရင်ဆိုင်နေရတယ်။

စီးပွားပျက်ကပ်နဲ့ ပြည်တွင်းစစ်ကလည်း လက်တစ်ကမ်းအလိုရောက်နေပြီ။

ဪ... June ရေ

Gilead အကြောင်းစဉ်းစားမိတိုင်း မြန်မာပြည်အတွက် ရတက်မအေးရဘူး။

June တို့ရဲ့ မေဒေတော်လှန်ရေး အောင်မြင်ဖို့ ဇာတ်ညွှန်းဆရာ၊ ထုတ်လုပ်သူတွေရဲ့ ဆုံးဖြတ်ချက်ပေါ်ပဲ မူတည်ပေမယ့်

တကယ့်ဘဝက မြန်မာ့နေ့ဦးတော်လှန်ရေးကတော့

ပေးဆပ်ကြရဦးမယ်၊ ဆုံးရှုံးကြရဦးမယ်၊

တိုက်ပွဲဆက်ဝင်ကြရဦးမယ်

June ရေ...။

နို့ခက်